

दिनाङ्क :- 11.05.2026

प्रातः - 06:55

प्रधानमन्त्री-तेलंगाना

प्रधानमन्त्री श्रीनरेन्द्रमोदी ह्यः तेलंगाना राज्ये प्रायः चतुश्शतोत्तर-नवसहस्र-कोटिरूप्यकाणां आधारभूत-संरचनानाम्, औद्योगिक-परियोजनानाम्, उद्घाटनं शिलान्यासं च कृतवान् । तत्पश्चात् सभां सम्बोधयन् प्रधानमन्त्री मोदी उक्तवान् यत् केन्द्रसर्वकारेण कृतानां प्रयासानां कारणात् भारतदेशः, पश्चिम-एशिया-संघर्षजनितम् ऊर्जा-संकटम् प्रभावी-रीत्या नियन्त्रयति । सः अवदत् यत् आयातित पेट्रोलियम-उत्पादानां संयमेन उपयोगः अद्यतनीय-अवश्यकता वर्तते ।

इदानीन्तनेषु वर्षेषु, वैश्विक-सौर-ऊर्जा-उत्पादकेषु शीर्ष-श्रेण्यां भारतस्य उल्लेखनीयां प्रगतिम् उद्भूत्य, प्रधानमन्त्रिणा उक्तं यत् पेट्रोल-ईन्धनेन सह इथेनॉल इत्यस्य मिश्रणे अपूर्वप्रगतिः अभवत् ।

प्रधानमन्त्री-सोमनाथ-यात्रा

प्रथमस्य ज्योतिर्लिंगस्य श्रीसोमनाथ-महादेव-मन्दिरस्य पुनर्निर्माणस्य पञ्चसप्ततिः वर्षपूर्ववसरे अद्य प्रधानमन्त्री नरेन्द्र मोदी ऐषमः श्रीसोमनाथ अमृत पर्व-उत्सवे भागं गृहीष्यति । श्रीमोदी भगवतः सोमनाथस्य प्रार्थनां करिष्यति, कुम्भभिषेकं करिष्यति, अनन्तरं जनसभां च सम्बोधयिष्यति । अस्मिन् अवसरे मुख्यमन्त्री भूपेन्द्रपटेलः, उपमुख्यमन्त्री हर्ष संघवी अन्ये नेतारश्च उपस्थिताः भविष्यन्ति ।

पश्चिमबङ्गालस्य मन्त्रिपरिषत्

पश्चिमबङ्गालस्य मुख्यमन्त्री सुवेन्दु अधिकारी अद्य नबन्ना इत्यत्र स्थिते राज्यसचिवालये मन्त्रिमण्डलस्य अध्यक्षतां करिष्यति । पञ्च मन्त्रिणां कृते विभागानां वितरणस्य सम्भावना वर्तते । इमे च शनिवासरे ब्रिगेड् परेड् ग्राउण्ड् इत्यत्र मुख्यमन्त्रिणा सह पदस्य गोपनीयतायाः च शपथग्रहणं कृतवन्तः आसन् । नूतनमन्त्रिमण्डले भाजपा दलस्य निर्वाचनप्रणाल्याः विषये चर्चा भविष्यति इत्यपेक्षा अस्ति । आयुष्मानभारतम्, अन्नपूर्णा भण्डारः, राज्यसर्वकारीय-कर्मचारिणां कृते सप्तम-वेतन-आयोगस्य कार्यान्वयनम् इत्यादीनां मुख्यविषयाणाम् उपरि अपि चर्चा भवितुं शक्यते । अस्मिन् अवसरे मण्डल-दण्डाधिकारिभिः, पुलिस इति आरक्षि-अधीक्षकैः, विभिन्नविभागानाम् सचिवैः सह, प्रशासनिक-विधिव्यवस्था-विषयाणां समीक्षा भविष्यति । अवधेयं यत् नवनिर्वाचिताः विधायकाः अपि अस्यां सभायाम् उपस्थिताः भवेयुः ।

असम-हिमन्त

असम राज्यस्य राज्यपालः लक्ष्मणप्रसाद आचार्यः, मुख्यमन्त्री-पदाय निर्वाचितं हिमन्त-विश्व-शर्माणं राज्ये नूतन-सर्वकारस्य घटनार्थम् आहूतवान् ।

भाजपा-नेतृत्वेन एनडीए-इत्यस्य विधायक-दलस्य सर्वसम्मत्या, नेतृरूपेण निर्वाचितः श्रीहिमन्तशर्मा घटबन्धन-नेतृभिः सह लोकभवने राज्यपालं मिलित्वा औपचारिकरूपेण सर्वकारस्य घटनार्थं प्रतिवेदनं दत्तवान्। राज्यपालः श्वः हिमन्त-बिस्व-शर्मणे, नूतनमन्त्रिपरिषदः सदस्येभ्यश्च पदस्य गोपनीय-तायाः च शपथं प्रदास्यति । शपथग्रहण-समारोहः खानापारा इत्यत्र पशुचिकित्सा-महाविद्यालयस्य क्रीडाङ्गणे आयोजितं भविष्यति, यस्मिन् प्रधानमन्त्री नरेन्द्रमोदी, केन्द्रीयगृहमन्त्री अमितशाहः, रक्षामन्त्री राजनाथसिंहः, भाजपाअध्यक्षः नितिन-नबिन इत्यादयः भागं गृहीष्यन्ति इति अपेक्षा अस्ति ।

तमिळुनाडु राजनीति

तमिळुनाडु-राज्यस्य मुख्यमन्त्री जोसेफविजयः चेन्नैनगरे वरिष्ठैः सर्वकारीया-अधिकारिभिः सह राज्यस्य विधि-व्यवस्थायाः स्थितिविषये चर्चा कृतवान्। एतन्मध्ये श्री जोसेफविजय तिरुचि-पूर्व-निर्वाचन-क्षेत्रात् त्यागपत्रं दत्तवान्। सद्यः एव आयोजिते विधानसभानिर्वाचने सः पेराम्बुर-तिरुचि-पूर्व-आसनद्वये स्पर्धित्वा आसनद्वयेऽपि विजयं प्राप्तवान् आसीत्।

आईपीएल

आई.पी.एल. इति विंशतिम-प्रतिविंशतिः क्रिकेट-लीग-प्रतिस्पर्धायां, गतरात्रौ, रायल चार्लेजर्स बेंगलूरु दलेन मुम्बई इण्डियन्स दलं स्तोभद्वयेन पराजितम् । अद्य सायं सार्धसप्तवादने, पंजाब किंग्स दलं, धर्मशालायां, हिमाचल प्रदेश क्रिकेट क्रीडाङ्गणे, दिल्ली केपिटल्स दलं, सम्मुखीकरिष्यति ।

॥ इति वार्ताः ॥